

సున్నా శాతం స్కూలు

ముందుగా భయపడ్డంత దూరం ఏమీ కాదు, కేవలం రెండు గంటల ప్రయాణం. కాకపోతే బస్సు మాత్రం ఈ మే నెల నాటి భారతదేశం వలె కిటకిటలాడుతూ ఉండటం కొంచెం కష్టమనిపించింది. తీరా బస్సు దిగి చూద్దాను కదా, స్కూలు ఊరిబయట దూరంగా ఉంటుందన్నారు. కనబడిన పాక హోటల్లో కాసిని కాఫీనీళ్ళు గొంతులో పోసుకుని హుషారుగా నడిచి ఊరు దాటి స్కూలు ముందుకు వచ్చి నిలబడ్డాను.

స్కూలు మంచి షేపులోనే ఉంది. పాతబడినదే అయినా ఒక ముఖద్వారం, చుట్టూ ఇంగ్లీషు తుమ్మలహద్దు, లోపల ఒక మోస్తరు పాకలు ఇదీ స్కూలు పరిస్థితి. వాలకం చూస్తే లోపల ఏమీ కలకలం ఉన్నట్టు లేదు.

లోపలికి వెళ్ళి హెచ్.ఎం. అని చిన్న బోర్డు ముందు ఆగి లోపలికి చూశాను. అవతల నుంచి ప్యూను అనుకుంటాను. ఒకడు నా వంక కళ్ళెగరేసి 'ఏమిటన్న'ట్టు చూశాడు. ఆ తర్వాత నేను అతని సమ్మతి లేకుండానే లోపలికి అడుగుపెట్టాను. ప్యూను వెళ్ళిపోయాడు.

హెచ్.ఎం. నా వంక పరీక్షగా చూసి "మీరు... నువ్వు... వినాయకరావు కదూ?" అని పలకరించాడు.

నేనూ అతన్ని గుర్తుపట్టాను. తులసీదాసు...ఎప్పుడో ముప్పయి ఏళ్ల క్రిందట గుంటూరులో ఒకే కాలేజీలో ఇంటర్ వెలగబెట్టాం ఇద్దరమూ. అంతమందిలోనూ ఆనాడు మేమిద్దం కలసిమెలసి ఉండటం చూసి అందరూ మమ్మల్ని 'కరటకదమ్మనకు'లని సరదాగా వ్యవహరిస్తూ ఉండేవాళ్ళు. నాకు ఇప్పుడతన్ని చూస్తే ముఖ్యంగా అక్కడ ఆ పొజిషన్లో చూస్తే అమితానందం కలిగింది.

నవ్వుతూ..."ఊరికే వచ్చాను, సరదాగా! ఈ స్కూలు చూసిపోదామని, అంతే!" అన్నాను.

"కూర్చో... కూర్చో! చాలా ఏళ్ళకు తగిలావు, నిన్నొదలిపెట్టను!" అని, తర్వాత ఏం చేస్తున్నావు? ఎక్కడుంటున్నావు?" వంటి ప్రశ్నలు సంధించాడు.

అన్నింటికి సమాధానాలు చెప్పాను.

"ఊ(బాగుంది. ఇప్పుడో, కాస్సేపటిలోనే మినిస్టరు గారొకాయన ఆకస్మిక తనిఖీకి వస్తున్నారు. ఆ తంతు పూర్తి ఆయ్యాక మా ఇంటికి పోదాం!"

ఆకస్మిక తనిఖీకి వస్తుంటే ఆ విషయం నీకెట్లా తెలిసింది?" అని అడిగాడు ఆశ్చర్యపోతూ.

అతను నన్నొక వెర్రివాణ్ణి చూసినట్టు చూసి, "అదంతేలే...వెయిట్ అండ్ సీ! అన్నాడు.

"మరి...స్కూలులో పిల్లలేరీ? క్లాసులు లేవా?" అని అడిగాను.

లేకేం? నిక్షేపంగా ఉన్నాయి! అన్నాడు.

“అందర్నీ నిన్నటినుంచి ఇళ్లల్లో, రోడ్డుపక్కనా, పొలాల్లో, పక్కవాళ్ల పొలాల్లో, ఇళ్లల్లో ఇంకుడు గుంటలు తవ్వమని పంపించేశాను. అయినా పదోక్లాసు ఎలాగు లేదిప్పుడు... మిగిలిన వెధవలు అందరూ కలిసి వందమంది ఉంటారంటే. ఆడపిల్లలు ఒక పాతికమంది...వాళ్ళెట్లాగు రావడంలేదు!”

“మరి టీచర్లు?”

“ఉన్నారున్నారు. వస్తూ ఉంటారీపాటికి. మంత్రిగారి ఆకస్మిక తనిఖీ ఉందని కబురు పెట్టానందరికీ.”

అంతలో ముగ్గురు నలుగురు మహాట్టహాసంగా కోలాహలంగా గదిలోపలికి వచ్చి హెచ్.ఎం గారికి సవినయంగా సందడిగా నమస్కారాలు చేశారు.

తులసీదాసు వాళ్లందరినీ పేరుపేరునా పరిచయం చేశాడు. “వీరు విష్ణురావు, ఎం.ఎస్.సి., పక్కపట్టణంలో ఉంటూ ఉంటారు. రోజంతా చిట్ఫండ్లు, ఉదయం సాయంకాలం ట్యూషన్లు, వీరు భగవంతంగారు...బి.ఏ.బి.ఇ.డి. సోషల్. వీరు పేరు మార్కెట్ వ్యవహారల్లో నిష్ణాతులు. ఇక వీరు నందివర్ధనరావుగారు... భీమా బకాసుర బిరుదాంకితులు...వీరు కవి వృకోదర వీరభద్రయ్యగారు... వీరి కవితలు చదివే వుంటావు... ఇక ఈవిడ...“అంటూ ఉండగా ఆమె తనంతట తనే, “నాపేరు శ్రీదేవి, మావారు ఎం.ఎల్.ఎ గారికి పి.ఏ.” అని పరిచయం చేసుకుంది.

“బాగుంది బాగుంది!” అన్నాను నేను.

అంతలో బయట కోలాహలం. అమిత సందడి. అందరం ఇవతలికి వచ్చాము. గేటు పక్కన చెట్టచాటున ఉంచిన బుట్టలో నుంచి పూలదండలు ఇవతలికి తీసి నిలబడ్డారందరూ. రివ్యురివ్యున ధ్వని చేసుకుంటూ దుమ్ములేపుకుంటూ కొన్ని కార్లు వచ్చాయి. వెనుక ఆగిన కార్లలోనుంచి సాయుధులైన అంగరక్షకులు దిగి పరుగులు పెట్టుకుంటూ ముందుకు వచ్చారు. మంత్రిగారు రెండో కారులో ఉన్నారో, మూడో కారులో ఉన్నారో తెలియక కొన్ని క్షణాలు గందరగోళం నెలకొన్నది. చివరికి మూడో కారులో నుంచి మంత్రిగారు ప్రత్యేక రంగు చొక్కా పంచె, పైపంచెలతో నల్ల కళ్లజోడుతో దిగివచ్చారు. ఆ వెనుకనుంచి బుల్లితెర ప్రైవేటు ఛానళ్లవారు దిగి అప్పటికప్పుడే కెమెరాలు సారించారు. ముఖద్వారం దగ్గర స్వాగతసత్కారాలందుకున్న వెంటనే మంత్రిగారు అందర్నీ వదిలి పక్కకు నాలుగడుగులు వేసి ఒకచోట ఆగి భ్రుకుటి ముడివేసి కళ్లజోడు తీసి, “ఏమిటిది?” అని గర్జించారు.

హెచ్.ఎం. “ఏమిటిది?” అని ప్యూన్ని చూసి గర్జించాడు. ప్యూన్ నీళ్లు నములుతూ “బహుశా... పక్క ఇళ్లవాళ్లు... మనమంటే గిట్టని ఎగస్పార్టీ వాళ్లు వాళ్ల పిల్లలను కూర్చోబెట్టి ఉంటారండీ...!” అంటున్నాడు.

మంత్రిగారు టీవీ కెమెరా వైపు గంభీరంగా చూసి, “ఇట్లా అయితే ఊరుకోను,

జాగ్రత్త! కఠినమైన యాక్షన్ తీసుకోవలసి ఉంటుంది. అది సస్పెన్షన్ అయినా కావచ్చు. ట్రాన్స్ఫర్ అయినా కావచ్చు! ఒళ్లు దగ్గర పెట్టుకుని ఉండండి అందరూ!” అన్నాడు. ఆ తర్వాత దండధరులై ముందుకు నడిచారు. ఆయన వెంట బలగమూ నడిచింది.

వరండాలో పర్యవేక్షణ జరుగుతుండగా రెండు మూడు గదుల్లో మాత్రమే అయిదారుగురికి మించి విద్యార్థులు లేకపోవడం గమనించి, మంత్రిగారు “మరి స్కూల్లో క్లాసులు జరగటంలేదా?” అని అడిగారు.

“చిత్తం! జన్మభూమి కార్యక్రమంలో భాగంగా ఇంకుడుగుంటలు శక్తికొద్దీ ఎక్కడపడితే అక్కడ తవ్వమనీ, అదయిన తర్వాత వీధుల్లో చెత్తాచెదారమూ ఊడ్చిపారబోయమనీ మేమే చెప్పి తోలేశామండీ! ఈ పాటికి వాళ్లంతా ఆ పనిమీదనే ఉండి ఉంటారండీ. వాళ్లవెంట ముగ్గురు టీచర్లు కూడా ఉన్నారుండీ... పని పర్యవేక్షణ చేస్తూ, మిగిలిన టీచర్లు ఇక్కడే ఉన్నారుండీ... వివరించాడు. హెచ్.ఎం. ఆతర్వాత టీచర్లు రిజిస్టర్ ఒక్కసారి తిప్పి చూసి మంత్రిగారు సంతృప్తి చెందినవారై టీ.వీ కెమెరాల కెదురుగా నిలబడి టీచర్లను, హెచ్.ఎం.ను ఉద్దేశించి రెండు నిమిషాలే అయినా గంభీరంగా ఉపన్యసించారు. స్థానికులు కూడా కొందరక్కడ చేరి మంత్రిగారికీ, రాజధాని నగరంలో ఉండే పార్టీ ప్రముఖులకూ జయజయధ్వానాలు చేశారు. మంత్రిగారు సపరివారంగా మళ్ళీ వెనుదిరిగి పోయారు. కార్లు కదిలిపోవడంతో అంత కోలాహలం ఒక్కసారిగా సద్దుమణిగింది.

“హమ్మయ్య!” అనుకుంటూ కూర్చున్నాడు హెచ్.ఎం.

టీచర్లు కూడా “హమ్మయ్య!” అనుకుంటూ కూర్చుని సంతోషంగా ముఖాలు పెట్టి మాట్లాడుకుంటున్నారు.

డ్రైంకులు వచ్చాయి. ప్యూన్ అందరికీ అందిస్తుంటే, “నాకొద్దు బాబూ! చల్లని డ్రైంకు జలుబు చేస్తుంది!” అంటూ చెయ్యి అడ్డంగా ఊపింది శ్రీదేవి. అందరూ తమకేవేవో అర్జంటు పనులున్నాయని చెప్పి ఒకరివెంట ఒకరుగా వెళ్ళిపోయారు.

హెచ్.ఎం. బల్లమీద తన ముందున్న రకరకాల రిజిస్టర్లు విసిరి అవతల పడేశాడు విసుగుతో.

“అవన్నీ రాత్రల్లా చచ్చినట్లు తయారుచేశాము మేము నలుగురం కూర్చుని... చూడనే లేదు మహానుభావుడు!” అన్నాడు.

అప్పుడు వచ్చాడొకాయన. తళతళలాడే సిల్కు చొక్కా గ్లాస్కో పంచె, వ్రేళ్లకు లావుపాటి ఉంగరాలు... మెడలో పులుగోరుతో పెద్ద గొలుసు... చాలా ఆర్భాటంగా ఉన్నాడు. పెద్ద గొంతుకతో వచ్చి రావడంతోనే “మంత్రిగారిని సాగనంపి వచ్చాను. ఐసయిపోయినాడులే! మల్లీ ఇప్పట్లో ఇటేపు సూడ్డు!” అన్నాడు కుర్చీ పట్టకుండా ఒదిగి ఒదిగి కూర్చుంటూ.

తులసీదాసు నన్నాయనకు పరిచయం చేసి ఆయన ఎవరో నాకు చెప్పనే లేదు. నేనే చొరవ తీసుకుని “వారిని పరిచయం చెయ్యనేలేదు!” అన్నాను. ఆ వ్యక్తి అందుకు అనవసరంగా ఫెళ్లున నవ్వి, “నేనా... నే నీడ... ఈ ఊళ్ళో... ఏం జెప్పాలబ్బా...?” అంటూ అగి, ఇంకొంచెం పెద్దగా నవ్వుతూ, “సర్పంచ్ గారి మొగుణ్ణి అని అనుకోండి...!

అన్నాడు మరింత పెద్దగా నవ్వాడు.

ఆ తర్వాత మరో రెండు మూడు నిమిషాలే కూర్చుని మాటిమాటికీ పైకప్పు ఎగిరిపోయేలా నవ్వుతూ గడిపి, తర్వాత “ఎల్లాస్తా...మళ్ళీ కలుస్తా!” అంటూ వెళ్ళిపోయాడు. అతనివెంట అతని అంగరక్షకులిద్దరు, కండలు తిరిగిన వస్త్రాదులవంటివారు కూడా కదిలిపోయారు.

“అది సరే...” అని మొదలుపెట్టాను నేను.

“రెండు సంవత్సరాలుగా వరుసగా... ఈ స్కూలు పదవతరగతి స్టూడెంట్స్ అందరూ ఏమాత్రం మినహాయింపు లేకుండా తప్పుతున్నారుట. పబ్లిక్ పరీక్షల్లో మా ఎడిటర్ గారు ఒకసారి చూసిరమ్మంటే వచ్చాను నేను, సున్నా శాతం స్కూల్ డిస్టెంట్ ఉన్నాయిట... అందులో ఇదొకటి అంటున్నారు...!”

అదే అదే చెప్పబోతున్నాను నేను కూడా. పోయిన సంవత్సరం, ఆ క్రితం సంవత్సరం మొత్తం అందరూ తప్పారు. మొదటిసారి ముప్పయిమంది తర్వాత ముప్పయిరెండు మందీ పబ్లిక్ పరీక్షలు రాసి మొత్తం ఫెలయినారు. ఈ సంవత్సరం ముప్పైయి ఒక్కమంది. అందులో ఆడపిల్లలు అయిదుగురు, పరీక్షలు రాస్తే ఇద్దరు పాసయినారు. ఒక అమ్మాయి, ఒక అబ్బాయి, వాళ్ళెందుకు ఎట్లా పాసయినారో తెలియడం లేదు. కబురువెళ్ళింది. రావాలి కాస్పేపటిలో - నిజానికి నేను ఈసారి కూడా మొత్తం అందరూ తప్పితే ఈ విషయంలో హ్యూట్రీక్ సాధించి ఏకంగా ప్రపంచ రికార్డు నెలకొల్పుదామని ఆశపడ్డాను. ఈ ఇద్దరు కుంకలూ నా ఆశమీద నీళ్ళు చల్లేశారు!” అంటూ కణతలు పట్టుకున్నాడు హెచ్.ఎం.

అంతలో ప్యూన్ కూడా హడావిడిగా వచ్చి, “వచ్చారు సార్!” అన్నాడు పెద్దగా.

“ఇడుగో, రోశయ్య, ఈయన ఏసురత్నం!” అంటూ ఇద్దరు నడివయసు వ్యక్తులను చూపించాడు. వారిద్దరూ దణ్ణాలు పెడుతూ లోపలికి వచ్చి ఒదిగి ఒదిగి గోడకానుకుని నిలబడ్డారు. వారివెంట ఒక పదిహేనేళ్ల నల్లని అమ్మాయి పెద్దపెద్ద తెల్లని కళ్లతో చుట్టూ భయంగా చూస్తూను, మరో పదహారేళ్ల కుర్రవాడు జుట్టు వెనక్కి నెట్టుకుంటూను లోపలికి వచ్చి నిలబడ్డారు.

“ఏమయ్యా... ఏం చేస్తూంటావు నువ్వు?”

“తాపీ పనిసార్. ఊళ్ళు తిరుగుతుంటాను.” అన్నాడతడు.

“మీ అమ్మాయి పాసయింది.”

“సంతోషం, సార్ ! మా ఆవిడ ఇంటర్ చదువుకుందయ్యా. తర్వాత మా పెళ్ళి అయినంక సదువు మానేసింది. అదే కాస్త ఇంటికాడ కూలేసి సదివించింది సార్!” అన్నాడు ఏసురత్నం. “అవును, సదుంకొన్నాను...” అన్నది పిల్ల మెల్లిగా.

సరే... సరే...! ” అని విసుక్కున్నాడు హెచ్.ఎం.

“నువ్వు? నువ్వేం చేస్తుంటావు?” అని అడిగాడు మరో వ్యక్తిని.

“నా పేరు రోశయ్యండి. పక్కాళ్లో పొలం కొలుకు చేస్తూంటానండీ!” అన్నాడతను..

హెచ్.ఎం కుర్రవాడి వంక తిరిగి, “ఏరా వెధవా! ఎప్పుడూ స్కూలుకు రాకుండా తిరుగుతుండేవాడిని కదా, నువ్వెట్లా పాసైనావురా?” అని అడిగాడు.

“మరి హాజరు సంగతి?” అన్నాను మధ్యలో నేను.

“సరే... సరే... అదే అడిగావా? అదంతా మేము మేనేజ్ చెయ్యడమేగా?” అంటూ, “చెప్పు... ఎలా పాసయినావు?” అని అడిగాడు కుర్రవాణ్ణి హెచ్.ఎం.

వాడు ముందు సందేహించినా, నీళ్లు నమిలినా చివరకు కొంచెం దబాయించేసరికి నిజం బయటపెట్టాడు. లెక్కల్లోనూ, సైన్సులోనూ వాడికి ఓ అంటే న రాదు. మిగిలినవి ఫరవలేదట. ఆ రెండు సబ్జెక్టులను గురించీ అమిత శ్రద్ధ వహించి పరీక్ష జ్వరతీవ్రత మితిమీరి అద్భుతమైన ప్రజ్ఞతో కాపీలు తయారుచేసుకుని అంతకన్నా నైపుణ్యం చూసి హాల్లో తన పని కానిచ్చుకున్నాడు.

నేను ఆశ్చర్యపోయి, “మరి వాచర్లు చూడలేదా, పట్టుకోలేదా?” అని అడిగాను.

వాడు చిత్రంగా చూస్తూ “వాళ్లసలు రూములో ఉంటే కదండీ-వరండాలో పేపరు చదువుకుంటూ కూర్చున్నారండీ పరీక్ష జరుగుతున్నంతసేపూ...” అన్నాడు.

“మరి మిగిలిన స్టూడెంట్స్ అట్లాంటి పనికి పూనుకోలేదా?” అని అడిగాను నేను.

“అప్పటికీ నేను కొందరికి చెప్పానండీ, ఆళ్ళు ఇనలేదండీ... ఆళ్ల అంతరాత్మలు అట్లాంటి తప్పుడు పనులు సెయ్యడాని కొప్పుకోలేదన్నారండీ!”

“సరే... సరే! వచ్చేవారం రండి, మార్కులొస్తాయి!” అన్నాడు హెచ్.ఎం. వాళ్ళు వెళ్ళిపోయారు.

బయట గాలి బిగించింది. ప్యూను బయట గోడపక్కన ఘుట్కా నములుతూ కూర్చుని ఉన్నాడు. ఎక్కడో ఏదో పేరు తెలియని పక్షి వికృతంగా అరిచింది.

నేను లేచాను.

“అదేమిటి... వెళ్తున్నావా?” అన్నాడు హెచ్.ఎం.

వెళ్తున్నాను..! అన్నాను.

హెచ్.ఎం. వెనుక పెద్ద భారతదేశపు పటం గోడకు అంటించి ఉంది. దానిమీద పురుగులు కొట్టేసినందువల్ల అనేక రంధ్రాలు అసహ్యంగా. బల్లమీద ఒక చిన్న సైజు గ్లోబు. అతను చిరునవ్వు నవ్వి “వస్తూ ఉండు, అప్పుడప్పుడూ!” అన్నాడు.

“అట్లాగే!” అంటూ నేను బయటికి నడిచాను. విచిత్రంగా ఆకాశంలో మబ్బులు కమ్మి వెలుతురు మందగించింది.

